

ማርያም ደዓሪት

ግንቦት 21 2014 ዓ.ም. (5/29/2022)

ማርያም አደ ምሕረት

ንባባት: ገላትያ 4:1-9፥ ራእ 11:19-12:1-6፥ ግ.ሐ.1:12-14፥ ሉቃ. 1:-39-56

ሰብከት: ወለገጽኪ ይትመኃለሉ ኩሎሙ አሕዛብ ብዑላን ምድር ኩሉ ክብራ ለወለተ ንጉሥ ሃሴቦን በዘአጽፋረ ወርቅ ጎቡርት ወዕጹፍት።

በዚ ብሩኽ መዓልቲ ማርያም ደዓሪት ዘኪርና ነብዓል አሎና። ንብዓልና ፍሉይ ዝገብሮ አብዚ ዓመት ምሕረት ተባሂሉ ምስ አምላኽን ሰብን ፍሉይ ዕርቂ ክንገብር ኣብ እንሕተተሉ ዘሎና ብምውዓሉ ብዓልና ፍሉይ ተዘክሮ አልኦ።

ማርያም ደዓሪት ፍሉይ ዝገብራ ባህርያዊ ከባቢኣን ብዕለቱ ዝግበር መንፈሳዊ ጸሎትን ናይ ኩሎም ነጋድያን ፍሉይ ሓድነትን እዩ። ከም ሎሚ ደርቅን ነቕጽን ከይኮነ ማርያም ደዓሪት ብወሓዚ ማይን ብኣብ ከባቢኣ ዝርከብ ፍሩታታትን ጠለትን ጽቡቕ አየርን ናይ ኩሎም ኣብኡ ዝመጽኡ ብሓጎስ ዝመልኦ ገጽን ትፍለጥ። ደረፍቲ ከይተረፈ ንደርፎም ፍሉይ ትርጉምን ህቡብነት ክረኽቡ ኢሎም “ወለት ከረን ጸዕደታ ማርያም ደዓሪት ሳትይታ ሰላም ቦላ ግለየ” እናበሉ ካብ ማይ ማርያም ደዓሪት ዝሰተ ፍሉይ ነገር ከም ዝረከብ ምጂኑ እናገለጹ ንሰላም ዝዕድም ድምጺ የስምዑ።

ጀመርቲ ንግደት ማርያም ደዓሪት ሰብ ጽቡቕ ዝኸሪ ዝኸና ደናግል ደቂ ፍቕሪ ምስተን ዝአልይኣን ዝነበራ ዘኸትም ብ1881 ዓ.ም. ብሓባር እናጸለያ እየን ጀሚረንኦ። ኣብዚ ልሙዕን ብባህርያዊ ጸጋታት ዝተሸለመ ከባቢ ኮይነን ንወላዲተ አምላኽ እናለመናን መቐጸርያ እና ኣብጽሓ የሕልፍኦ ነበራ። ኣብ ጽምው ቦታ ኮንካ ንአምላኽ ምልማን ካብ ክርስቶስ መምህርና ኢና ተማሂርናዮ በዚ ምኽንያት እዩ መብዝሕትኡ ገዳማት ሃገርና ኣብ እምባ እዩ ተደኩኑ እንረኽቦ። እግዚአብሔር ንብዙሓት ኣብ እምባ ይረኽቦም ንኣብነት ንሙሴ፥ ኤልያስ. . . . ። አምላኽ ካብ ዋዕዋዕታ ወጺእና ንብሕትና ክንረኽቦ ክንዕልሎ ይደሊ።

ገብርኤል መልኣኽ ንማርያም ክበስራ እንከሎ ንብሕታ ኣብ ጽምዋ እንከላ ትውፊት ከም ዝብሎ እናጸለየት እዩ ተራእይዎ “ሰላም ንኣኺ ኦ ማርያም ጸጋ ዝመልኦኪ” እናበለ ናይ ኩሉ ምስጢር ሕይወታ እናገለጸ ተራእይዎ። ኣብ ጽምዋ ኣብ ጸሎት ተጸሚድና ንአምላኽ እንተ ለመና ክሰምዓና ቀሊል እዩ። ጽምዋ ሓደ ካብቲ ብአምላኽ ዝፍቶ እዩ። ድሕሪ ትንግኤ ኢየሱስ ንሓዋርያቱ ብዙሕ ጊዜ ኣብ ጽምዋ እንከለዉ ይመጽኦም ከም ዝነበረ ነንብብ። ሎሚ ኣብ ጽምዋ ሕልናና ኣቲና ምስ ማርያም ኮና ንአምላኽ ክንሰምዕ ጽን ንበል።

ወርኒ ግንቦት ንማርያም ዝተዋህበት ወርኒ እያ ስለዚ ነዚ ኣብ ግምት ገረን ደናግል ደቂ ፍቕሪ ኣብ ሩባ ደዓሪት እናመጽኦ ፍሉይ ጊዜ ጸሎት ኣብ ትሕቲ ዓባይ ድማ ኮይነን ተአምራታዊት ምስሊ ማርያም ኣብ ቅድሚኣን ገርን ይጽልያ ነረን። ንሕና እውን ኣሰረን ተኸቲልና ነዛ ተአምራታዊ ማርያም ብልቢ ክንልምና ከሎና ፍሉይ ጸጋ ከም ዘወርደና ኣሚነና ብዓልና ነብዕል። ነዚ ዝረኣዩ ምእመናን ክሕወስወን ጀሚሮም መጠን ጊዜ ዝሓለፈሉን ክነታት ኣብ ዝጸንከረሉ እዋን ብሓባር እናጸልዩ ከብዕልዎ ጀሚሮም፥ ብፍላይ ኣብቲ ሃገርና ሰላም ስኢና ኣብ ከቢድ ውግእን ሞትን እንከሎና ማርያም ደዓሪት ዋልታናን ጸግዕናን ገርና ንጽሊ ከም ዝነበርና ናይ ትማሊ ዝኸሪ እዩ።

ሎሚ ብሃገር ደረጃ ተፈሊጣ ኩሉ ጸጋ አምላኽ ዝደለ ናብኦ ክውሕዝ ይርከብ “እዚ ኹሉ ኣበይ ዝበለ ናብ እኖይ ማርያም ምሕረት/ሰላም ዝደለ” እናበሉ ኣብታ ኣደ ኹሉ ዓዳሊት ጸጋታት ዝኾነት ኣዲኦም ክውሕዙ ይርከቡ።

ማርያም ድዓሪት ብዙሕ ነገራት ፍሉይ ዝገብራ እኳ እንተ ኣልኦ ሓደ ብፍሉይ ክንጠቕሶ እንክእል “ማእከል ሓድነት” እያ። ክርስቲያን ኣስላም ዓበይትን ንኣሽቱን ጥዑያትን ሕሙማትን ዝተፈላለዩ ጸጋ ዝደልዩ ብሓባር እናጸለዩን ተሓጎሱን ዘብዕልዎ ስለ ዝኾነት ናይ ሓድነት ቦታ ክንብላ ንክእል። ከምቲ ኣብ ጽርጎ ጽዮን ንቀዳመይቲ ማሕበር ወዳ ኣኪባ ንምውራድ መንፈስ ቅዱስ ተስናዳ ዝነበረት ሎሚ እውን ምስ ወዳ ብሓድ ልቢ ሰሚርና ክንርከብ ትሕግዘናን ትመርኣናን።

ሓድነት ኣብ ክርስቲና ኣብቲ ኣብ ስላሴ ዘሎ ሓድነት ክምስረት እዩ ዝድለ። ኢየሱስ መድኅና ሓደ ካብቲ ብፍሉይ ዝጸለዮ ምእንቲ ሓድነት ኣመንቱ እዩ። ኣብ ሓደ ፍቕርን ልብን ኣቲና መለልይና ሓድነት ክኸውን ጸልዩ። እንተ ኾነ ከም እንርእዮ ዘሎና ሓድነት ክርስቲያን ዳርጋ የለን እንተ በልና ካብ ሓቂ ዝርኣቐ ኣይ ኮነን። ማርያም ንክርስቲያን ምስ ወለደት ሓድነት ምስ አምላኽ ኣምጺኣትልና ሎሚ እውን ነዚ ጸጋ ሓዲሳ ክትህበና ንለምና።

ሓደ ካብቲ መጻውዒ ማርያም “ኣደ ምሕረት” ዝብል እዩ። ኪዳነ ምሕረት ንብላ። ክርስቲያን ካብኦ ምስ ተወልደ ምስ አምላኽ ዕርቂ ስለ ዝተፈጥረ “ኣደ ምሕረት” ንብላ። ኣብ ኣኮቴት ቍርባን ማርያም “ኣንቲ ውእቱ ተስፋሁ ለኣዳም ኣመ ይሰደድ እምነት” እናበለ ናይ ማርያም ተስፋ ድሕነት ምዃና ይገልጽ። ኣብ ኩሉ ጸሎታትና ማርያም ብእኦ ኩሉ ተስፋ ድሕነት ከም እተፈጸመ ክንገልጽ ከሎና “ተፈጸመ ተስፋ ኣበው በማርያም ድንግል ወበቀራንዮ ተተክለ መድኃኒት መስቀል” ንብል። ኣብቲ ክርስቲያን ዝፈጸመ ናይ ድሕነት ስራሕ ከም ዝተሳተፈት ንገልጽ። ብርግጽ እቲ እንኮ መንጎኛ ድሕነትና ክርስቲያን እዩ ግን ማርያም ከኣ ዓቢ ተራ ተጻዊታ እያ ንሳ ንክርስቲያን እንተ ዘይትወልደልና ክርስቲያን ኣይምመጽኣናን ስለዚ “ኣምጺኢት ምሕረት ንብላ”።

ማርያም ኣደ ምሕረት ንብላ ምክንያቱ ወዳ ኢየሱስ ክርስቲያን ብሰማያዊ ኣብኡ ተላኢኹ ከም መግለጺ ምሕረት አምላኽ ኮይኑ መጺኡና (ዮሐ 3:16-18)። ክርስቲያን ዝመጸ ምሕረት ክገልጽ እምበር ክኹንን ኣይኮነን (ማቴ 9:13)። እቲ ዝዓበየ ምሕረት ንሱ ብኣካሉ ኣብ መንጎና ምስ ተረኽቦ እም ክንራኽቦ ምስ ጸውዓና ምስ ጴጥሮስ ኮና “ወዲ ሕያው አምላኽ” (ማቴ 16:16) እናበልና እምነትና ምስ ገለጽና እዩ ዝርከብ። ንምሕረት አምላኽ ክድምስስ ዝክእል ወይ ደው ከብሎ ዝክእል ዝኾነ ኃጢአት ወዲ ሰብ የለን ሓንትስ ንእኡ ጥራሕ ንጸውዕ።

ምሕረት አምላኽ ድሕነት እዩ ኣምጺኢልና። ምሕረት አምላኽ ኣብ ምልኣት ዝበጽሖ እቲ ኣተስፊዩና ዝነበረ መንፈስ ቅዱስ ኣብ መንጎና ምስ ሓደረ ሓዲስ ሕይወት ረኺብና። “ዝገበርናዮ በደልን ኃጢአትን ዕብየቱ ብዘየገድስ አምላኽ ንገጽምድሪ ኩሉ ጊዜ ይሕድሶ” (መዝ.104:30)። እዚ ተሓድሶ ኩሉ ጊዜ ጽቡቕ ከም እንገብር ንአምላኽ ዘሓጉስ ከም እንገብር ገሩ ምስ ድላዩ ዝኸይድ ክንገብር ይሕግዘና።

ማርያም ኣደ ምሕረት ካብ ኮነት ኣብ ምድሓና ተሓባቢራ እያ ስለዚ መንጎኛ ኩሎም ጸጋታት ንብላ። ነዚ ዝሕብር ኣብ ቅዱስ መጽሓፍ ዝነግር ንረክብ። ገብርኤል መልኣኽ መልእኽቲ አምላኽ ምስ ገለጸላ “ሕራይ” ብምባላን ኣብ ኩሉ ምስ ተሓባቢሪቶ ንመድኃኒ መጋበሪ ድሕነት ዝኾኖ ሥጋ ወዲ ሰብ ሂባቶ። እቲ ኣብ መስቀል ዝተሰውኦ ሥጋ ክርስቲያን እዩ ኣድሒኑና።

ቅዱስ ዮሐንስ ጳውሎስ II ኣብታ Redemptoris Mater (1987) ዝጸሓፍዎ ሓዋርያዊት መልእኽቶም “መንጎኛ ናይ ኩሎም ጸጋታት” “መንጎኛ ምሕረት” ኢሎም ይሰመይዎ። “ንርእስና ከም ሕፃናት ኣብ ስድራቤት አምላኽ እንተ ሓሰብና ኣብታ ኣብ ስድራቤት አምላኽ ዘላ

አደ ከም እንጽጋዕ እዩ ዝገብረና “ማርያም አደና” መንጎኛና ክትከውን እሞ ኩሉ ዘድልየና ክተውህበና።

ማርያም ሕራይ ምስ በለት እቲ ምንጭን መንጎኛ ናይ ኩሎም ጸጋታት ድሕነት ኣብ ስድራ ደቂ ሰብ መጺኡ። “ቃል ሥጋ ኮነ ኣብ መንጎና ኸኣ ኃደረ፤ ጸጋን ሓቅን መሊእዎ. . . ካብ ምልኣት ጸግኡ ጸጋ ኣብ ልዕሊ ጸጋ ረኺብና (1ዮሐ 1:14-16)። ናይ ማርያም ሞራላውን ኣካላውን መንጎኛነት ንክርስቶስ ስለ ዘምጽአትልና ኣብ ዓለም ብነጻ ዝርከብ ጸጋ (Uncreated grace) ካብኡ ካብ ሰብነት ክርስቶስ ዝምንጩ ጸጋታት ንህዝበ ኣምላኽ ዘቕውም ተረኺቡ። ማርያም ኣብዚ ፍጻሜ ዓቢ ተራ ተጻዊታ።

ሎሚ ኣብ “ዓመተ ምሕረት” እናዘከርና ካብ ማርያም እንምሃሮን እንረኽቦን ነገራት ኣሎና።

- **ትሕትና ክንለብስ።** መለልዩ ማርያም ትሕትና እዩ። ንሳ ወላ እኳ ኣምላኽ ኣብኣ ዓቢ ነገራት ይግበር ንኹሉ ከም ህያብ ርእያ ንርእሳ ኢሚንቲ ቆጺራ ትነብር ነራ። ዝኾነ ልዕልና ኣየርአየትን እኳ ድኣ ንኹሉ ኣብ ልባ ትጻቕሮ ነራ። ደቂ ማርያም ሎሚ ነዚ ክንገብር ንሕተት ኣሎና። ትሑታት ክንከውን ኣምላኽ ንዝሃበና ጸጋ ርኢና ተመስገን ክብል። ኣነ ዝብል መንፈስ ኣርሒቕና ተዋሂቡኒ ጸግዩኒ ክንብል ይግብኣና።
- **ንሰባት ምስ ኢየሱስ ከም ዝራኸቡ ምግባር።** ማርያም ኣብ እንዳ ኤልሳቤጥ ክትበጽሕን ክትሕግዝን ምስ ከደት ኢየሱስ ኣምጺአትሎም። ንሕና እውን ንሰባት ኣብ ኢየሱስ ከምዝበጽሑ ወይ ከኣ ከምዝረኽቡ ክንገብሮ ይግብኣና። ኢየሱስ ረኺቡ ዝኸለገሉ ጥራሕ እዩ ኣብ ድሕነት ክበጽሕ ዝኸእል። ልኡኻት ኣምላኽ ኮና ንሰባት ኣብ ልቦም ክምለሱ ንጽልእን ቅርሕንትን ሓዲጎም ኣብ ሰላምን ፍቕርን ክምለሱ መገዲ ኢየሱስ ንሓብሮም።
- **ድላይ ኢየሱስ ምግባር።** ማርያም ወደይ ዝበለኩም ግበሩ ትብለና ኣላ። ድላይ ወዳ ፍቕሪ ምሕረትን ሰላምን ምግባር እዩ። ነዚ ክንገብር ክንምሕር ክንሓድግ ይግባእ። ኣማርያም ኣደና ምስ ወድኺ ዕረቕና ንበላ። ንድላይ ወዳ ክንገብር ንኹሉ ድለታትና ንሕደጎ ሽቡ ተአምራት ኣባና ክርኣ እዩ። ድላይ ኣምላኽ ዝገብር ጥራሕ እዩ መንግስተ ሰማይ ዝኣቱ።
- **ንሓቅን ርትዕን ክንምስክር ትደልየና።** ዓለም ሎሚ ንሓቅን ንፍትሕን ረገጹ ብዓመጽ ንሰባት ጸቂጡ ዝነብር በዚሕዋ ትህወኽ ንርኢ ኣሎና። ንሰናይ ነገር ኣብ ቤተና ጀሚርና ኣብ ኩሉ ከም ዝበጽሕ ንግበሮ። ማርያም ደቃ ክውጽዑን ክግፍዑን ኣይትደልን እያ። ኣብ ዓለም ሰላም ምህረት ክንገስ ናይ ነፍሲወከፍና ተልእኮ ከምዝኾነ ክንፈልጥ እሞ ዓቅምና ክንገብር ዘዘኻክር ዓለት ኢና ዘኪርና ዘሎና።
- **ደቂ ማርያም ዘብል ግብሪ ይሃልወና።** ንመንፈሳዊት ወላዲትና ብኹሉ ክንመስላ እሞ ብሓቂ መፍቅርት ኣምላኽ ንኹን። ኣብ ትሕቲ መስቀል ዝተዋህበትና ኣደ ንስምዓያ ንቕረባ ክትሓቕፈናን ጸግኣ ክትዕድለናን። ደቕኺ ኢና እሞ ስምዕና ንበላ።

ሎሚ እምብኣር ኣብ ቅድሚ ማርያም መብጽዓና ንሓድስ ኣምላኽ ዝፈትዎ መገዲ ሓዘና ኣብ ምሕረትን ሕድገትን ዝዘንበለ ሕይወት ንሓዝ። ኣብዚ ወርኒ ግንቦት ዓድና ነጻነት ረኺባ ፍሉይ ህያብ ማርያም ተቐቢልና ስለዚ ሎሚ እውን ነዚ ብዝተፈላለዩ ምኽንያት ንዝሰቐ ዘሎ ህዝባ ቁልሕ ክትብለና ንለምና። ሎሚ እውን ህያብክን ጸሎትክን የድልየና ኣሎ ለምንልና ንበላ።

ኣማርያም ኣደናን ኣደ መድኃኒናን ነቲ ፍቕር ወድኺ ምሕረቱን ጸግኡን ክዕድለና ለምንልና ንበላ። ኣማርያም ደዓሪት ንነፍሲወከፍና ኣብ ጉዕዞ ሕይወትናን ንኣኽን ንወድኽን ክነሓጉስ ብጸጋኺ ኣይትፈለይና።

ብሩኽ ብዓል ይግበረልና።

አባ ንጉሠ ፍሥሓ